



الوحدة الإرتيرية للتغيير الديمقراطي
Eritrean Unity for Democratic Change

ደምዳሚ መግለጺ ሰፊሕ ሰሚናርን ካልኣይ ውድባዊ ጉባኤን ኤሰደለ

ካብ የካቲት 01 ክሳብ 06, 2015 ዝተሰላሰለ ሰፊሕ ሰሚናር ቀጺሉ'ውን ካብ የካቲት 08 ክሳብ 10, 2015 "ብቐዳምነት ንድሕነት ኤርትራን ህዝባን ንቃለስ!! ሓድነት ዲሞክራሲያዊ ሓይልታት ይደልድል!!" ኣብ ትሕቲ ዝብል መሪሕ ጭርሖ ዝተጋብአ ካልኣይ ውድባዊ ጉባኤ ኤርትራዊ ስምረት ንዲሞክራሲያዊ ለውጢ (ኤሰደለ) ኣገደስቲ ፖለቲካዊ ውሳኔታት ብምሕላፍን ብዓወት ተፈጻሙ።

ንሰፊሕ ሰሚናር ኤሰደለ ዝምልከት፡-

እቲ ክሰላሰል ዝቐነየ ሰፊሕ ሰሚናር ኤርትራዊ ስምረት ንዲሞክራሲያዊ ለውጢ (ኤሰደለ) መጀመርያ ብጸሎት ክልተ መሪሕቲ ሃይማኖታት እስልምናን ክርስትናን ተኸፊቱ። ብድሕሪ'ዚ መሪሕቲ ክልቲኡ ሃይማኖታት፡ ገባቲ ስርዓት ህግደፍ ንህዝቢ ኤርትራ ብሓፈሻኡ፣ ንመንእሰይ ወለዶ ድማ ብፍላይ ንምብራስ ዝኸተሎ ዘሎ ኣዕናዊ ፖሊሲታትን፣ ዕድመ ስልጣኑ ንምንዋሕ ኣብ መንጎ ሃይማኖታትን፣ ብሄራትን፣ ኣውራጃታትን፣ ፍልልያት እናመሃዘ፣ ጽልኢ ንምዝራእ ዝፍጽሞ ዘሎ እከይ ተግባራት ኣጥቢቆም ኮኒኖም። ኤርትራ ብማዕረ ተኸባቢርና እንነብረላ ሃገርና፣ ብዙሕነትና፣ ግርማናን፣ ጸጋታትናን መግለጺ ስነትናን ደኣ'ምበር፡ መፈላለዩና ኣይኮነን ብምባል፡ መሪሕቲ ክልቲኡ ሃይማኖታት ኢድ ንኢድ ተተሓሒዞም፣ ነቲ ኤርትራን ህዝባን ዝፍንጥሕ ዘሎ ስርዓት ህግደፍ ንምግጣም፣ ንድሕነትን ቀጻልነትን ኤርትራ፣ ሓድነትና ኣገዳሲ ረቋሒ ምጃኑ ኣረጋገጹ።

ሰፊሕ ሰሚናር ኤርትራዊ ስምረት ንዲሞክራሲያዊ ለውጢ (ኤሰደለ) ካብዚ ቀጺሉ ኣብ ኣገደስቲ ሃገራዊ ጉዳያት ብሓላፍነታውን ህዳእን መንፈስ ዓሚቕ ዝኾነ ልዝባትን ዘተታትን ክገብር ብድሕሪ ምቕናዩ፣ ብሓባራዊ ምርድዳእ ወጺኡ። እዚ ሰፊሕ ሰሚናርን ጉባኤን ዘኣብ ደምበ ደለይቲ ዲሞክራሲያዊ ለውጢ ሓድሽ ተመኰሮን ባህልን ብምትእትታዉ፡ ካብቲ ልሉይን ፍሉይን ዝገብር ረቋሒታት'ዩ ነይሩ። ኤርትራዊ ስምረት ንዲሞክራሲያዊ ለውጢ (ኤሰደለ) ኣብ ውሽጡ ንበይኑ ዝዝትየሉ ፍሉይ ሃገራዊ ኣጀንዳ ከም ዘይብሉ ጽኑዕ እምነት ብምሕዳር፣ ኣብ ምሉእ መስርሕ ፖለቲካዊ ውድባት፡ በርጌሳዊ ማሕበራት፡ ደቂ-ኣንስትዮ፡ መንእሰያት፡ መሪሕቲ ሃይማኖት፡ ምሁራት፡ ክሳተፉ ብክፉት ልቢ ምቕባሉን ሰናይ ተበግሶ ምውሳዱን ኣውንታውን ተባዕ ውሳኔን ምንባሩ ተሳተፍቲ ኣረጋገጹ። ኣብቲ መዕጻዊ ዝተኸየደ ገምጋም ኣባላትን ኣብዚ ሓባራዊ ሰፊሕ ሰሚናር ዝተሳተፉን ኣብ ምሉእ መስርሕ ሃናጺ ደገፎም ዘበርከቱን ዝተፈላለዩ ኣካላት እቲ መድረኽ ኣውንታዊ ምጃኑ ገምጊሞም። እዚ ከምዚ ዝኣመሰለ መድረኽን ፖለቲካዊ ባህልን፣ ዋላ'ውን ብተናጻል ውድባት ክግበር ዝኸብድ እንተኾነ፡ ፖለቲካዊ ውድባት ዓቕምታቶም ኣወሃሂዶም ቀጻልነቱ ከረጋገጹ ከምዘለዎም ኣመልኪቶም። ኣብዚ ሰሚናር ዝኸረቡ መጽናዕታዊ ጽሑፋት፡-

1. ኩሉ መዳያዊ ህልዊ ፖለቲካዊ ኩነታት ኤርትራ
2. ህልዊ ኩነታት ሓይልታት ዲሞክራሲያዊ ለውጢ
3. ኣብ ኤርትራ ከጋጥም ዝኸእል ተርእዮታት (ሰናርዮታት) ሰለስቲኡ ኣጀንዳታት ብዮውሃንስ ኣስመላሽ፡
4. ጭዋ ባህልታት ህዝብና፡ በጺሕዎ ዘሎ ደረጃን ንምዕራዩ ክንኸተሎ ዝግብኣና ኣገባብን ብዶክቶር ምስግና ገ/መድህን
5. ተራ መንእሰያት ኣብ ዲሞክራሲያዊ ለውጢ ብመንእሰይ ሮቤል እምባዩን፣ ማህር ዑመር ካብ

ማእከል ኤርትራውያን መንእሰያት ሱዳን

6. ሕቶ ብሄራትን መፍትሔኡን
7. ስትራቴጂን ስልትን ብብ/ልኡል ጋይም
8. ፌደራሊዝምን ልምዳታዊ መንግስትን ብዶክቶር ገ/ሂወት ተስፋይ
9. ውጽዓታት ደቂ-አንስትዮን መፍትሔታቱን ብዶክቶር ሳራ ዕቁባይ
10. ሓድነት ህዝብ ኤርትራን ደሞክራሲያዊ ምዕባለኡን ብዶክቶር ዓብደላ ጅምዓ
11. ተራ በርጌሳዊ ማህበራት ኣብ ደሞክራሲያዊ ለውጢ ብኣድሓኖም ፍትዊ

ንካልኣይ ውድባዊ ጉባኤ ኤስደለ ብዝምልከት፡-

እቲ ብድሕሪ ሰፊሕ ሰሚናር ካልኣይ ውድባዊ ጉባኤ ኤርትራዊ ስምረት ንደሞክራሲያዊ ለውጢ (ኤስደለ) ካብ 8-10 የካቲት 2015 ዝተኻየደ ውድባዊ ጉባኤ፣ ብአቡ-መንበር ፈጻሚ ኣካል ብዕሊ ተኸፊቱ። ኣቡ-መንበር ኣሰናዳኢ ሸማግለ ጸብጻብ ስርሓት ምድላው ከመይ ምንባሩን ኮረም ምምልኡን ብድሕሪ ምርግጋጹ ካልኣይ ውድባዊ ጉባኤ ኤስደለ ስርሓቱ ብወግዒ ጀመረ። ኣብ መኸፊቲ ናይቲ ግባኤ መግለጺ ደገፍ ኣብቲ ምሉእ መስርሕ ሰሚናር ዝተሳተፉ፡ ኣብ ምሉእ መስርሕ ካልኣይ ውድባዊ ጉባኤ ኤስደለ ክቐጽሉ ደጊሞም ድሌቶም ዘረጋገጹን ብዝተፈላለዩ ምክንያታት ክሳተፉ ዘይከአሉን ፖለቲካዊ ውድባት፡ በርጌሳዊ ማህበራት፡ ሃገራዊ ባእታታትን፡ ናይ ደገፍ መግለጺኦም ኣቐሪቦም። ካብዚ ቀጺሉ ጉባኤ ኣብቲ ዝተዳለወ ንድፍታት ፖለቲካዊ መደብ ዕዮን ሕገ-ህገጻን ዕቲብ ክትዓት ብድሕሪ ምክያድ ኣገደስቲ ነጥብታት ኣመዓራርዮ ብምሉእ ድምጺ ኣጸደቐ። ካልኣይ ውድባዊ ጉባኤ ኣገደስቲ ፖለቲካዊ ውሳኔታት ወሲኑ፡ ኣብ መወዳእታ ንመጻኢ መድረኽ ዝመርሕ ሓድሽ መሪሕነት ብደሞክራሲያዊ መንገዲ መሪጹ ጉባኤኡ ብዓወት ዘዘመ።

ካልኣይ ውድባዊ ጉባኤ ኤርትራዊ ስምረት ንደሞክራሲያዊ ለውጢ (ኤስደለ) ኣብ መዛዘሚ ዕማማቱ ነቶም ኣብ ምሉእ መስርሕ ሰሚናርን ጉባኤን ዝተሳተፉን፣ ብግብሪ ሃናጺ ተርኣም ዝተጸወቱን ፖለቲካዊ ውድባት፡ በርጌሳዊ ማህበራት፡ መራሕቲ ሃይማኖት፡ መንእሰያት፡ ምሁራት፡ ደቂ-አንስትዮ፡ ሃገራውያን ባእታታት ገድላዊ ናድኡኡን ሰውራዊ ምስጋንኡ ሂብዎም። ብኣንጻሩ ግን ኤርትራዊ ዲሞክራሲያዊ ኪዳንን፣ ግንባር ሃገራዊ ድሕነት ኤርትራን ደሞክራሲያዊ ምንቕስቓስ ሓርነት ኩናማ ኤርትራ “ኣብ ዝተሳተፈሉ መድረኽ ኣይንሳተፍን ኢና” ብዝብል ምክንያት፣ ኤስደለ ዘይተጸበዮን ንስሙር ቀጻሊ ሃገራዊ ቃልስና ዘይሕግዝ ውሳኔ ምጻኑ ኣሰሚሩሉ ሓሊፉ። ኤስደለ ኣብ መንጎ ደለይቲ ለውጢ ክፍጠሩ ዝኸእሉ ካልኣዊ ፍልልያት፣ ብልዝብን ዘተን ጥራይ ክፍታሕ ከምዝግባእ ከኣ ሓቢሩ።

ኣብ ምሉእ መስርሕ ሰሚናርን ካልኣይ ውድባዊ ጉባኤን ኤስደለ ዝተሳተፉ ዝተፈላለዩ ኣካላት እዞም ዝስዕቡ ነበሩ።

1. ሰውራዊ ደሞክራሲያዊ ግንባር ኤርትራ (ሰደግኤ)
2. ደሞክራሲያዊ ምንቕስቓስ ሓርነት ኩናማ ኤርትራ (ደምሓኩኤ)
3. ደሞክራሲያዊ ምንቕስቓስ ሳሆ ኤርትራ (ደምሳኤ)
4. ሰልፊ ደሞክራሲ ህዝቢ ኤርትራ (ሰደህኤ)
5. ግንባር ሃገራዊ ድሕነት ኤርትራ (ግሃደኤ)(ሕድሪ)
6. ሰልፊ ጉባኤ ኤርትራ (ሰጉኤ)(ስትራቴጂ ዓዲ)
7. ምንቕስቓስ ስምረት ኤርትራውያን ንድሕነት ሃገር (ምስኤድሃ)
8. ኤርትራዊ ሲቪካዊ መርበብ ኣውሮጳ (ኤሲመኣ)
9. ማእከል ኤርትራውያን መንእሰያት ኣብ ሱዳንን (ማመኤሱ) ኢዮም።

ተሳተፍቲ፡ ካልኣይ ውድባዊ ጉባኤ ኤስደለ ጽሑፍ ዝጸሓፉ ኣካላት፡

1. ደሞክራሲያዊ ኪዳን ኤርትራ ምስ ግንባር ሃገራዊ ድሕነት ኤርትራ

2. ስሙር ደምክራሲያዊ ግንባር ኤርትራ
3. ሰልፊ ሃገራዊ ስነት ኤርትራ
4. ሰልፊ ፍትሒ ኤርትራ
5. ማእከል ሓድነት መንግሥት ሱዳን
6. ምትእስሳር ጀመርትን ሓርበኛታትን ሰውራ ኤርትራ

ካልኣይ ውድባዊ ጉባኤ ኤስደለ፡ ኣብ መዛዘሚ ጉባኤኡ መንግስትን ህዝብን ኢትዮጵያ ንፍትሓዊ ቃልሲ ህዝቢ ኤርትራ ኣብ ዝገብርዎ ዘለዉ ዘይተቐጠበ ደገፍ ልዑል ምስጋንኡ ገሊጹ።

ዓወት ንደምክራሲያዊ ቃልሲ ህዝቢ ኤርትራ
ውድቀትን ሞትን ንገባቲ ስርዓት ህግደፍ
ዝኸርን ክብርን ንጀጋኑ ሰማእታት ኤርትራ

ካልኣይ ውድባዊ ጉባኤ
ኤርትራዊ ስምረት ንደምክራሲያዊ ለውጢ (ኤስደለ)

የካቲት 10, 2015